

காந்தி கிராம அறக்கட்டளை சாந்தி காதுகேளாதோர் உயர்நிலைப்பள்ளி

பல்வேறு தடைகளுக்குப் பிறகு தமிழ்நாடு, திருநெல்வேலி மாவட்டம் சிவசைலம் என்ற ஊரில் அமைந்துள்ள சாந்தி பள்ளிக்கு செல்லும் வாய்ப்புக்காக பாஸ்டன் ஆஷாவுக்கு நன்றிகள் உரித்தாகுக!

மதுரை சீடு அமைந்திருக்கும் கரும்பாலையிலிருந்து இரயில் நிலையம், இரயில் நிலையத்திலிருந்து தென்காசி, பேருந்து மூலம் தென்காசியில் இருந்து ஆழ்வார்குறிச்சி, ஆழ்வார்குறிச்சியிலிருந்து சிவசைலம் நுழைவு வாயில், நுழைவுவாயிலிருந்து 2கி.மீ நடந்து சாந்தி பள்ளியினை அடைந்தோம்.

புழமையான சிவன் கோயில், அழகிய சிறுநதி, புழமையான அத்ரி மலை என அற்புதமான சூழலுடன் சாந்தி காதுகேளாதோர் பள்ளி மிக விஸ்தாரமாக அமைந்து உள்ளது. பள்ளியின் தலைமையாசிரியர் சரவணன் மற்றும் விடுதி கண்காணிப்பாளர்கள் இருவரும் வரவேற்றனர்.

பள்ளியின் விடுதியில் குளித்து முடித்தவுடன் பள்ளி சார்பில், தேநீரும், சிறுநுண்டியும் தந்தனர். முதலில் பள்ளியின் தலைமையாசிரியர் சரவணன், School accountant கௌரி, ஆஷாவின் மூலம் பயனடையும் ராமலெட்சுமி, வளர்மதி போன்றோர்களுடன் சாந்தி பள்ளி குறித்து கலந்துரையாடினோம்.

தலைமையாசிரியர் சரவணன் 16 ஆண்டுகளாக அப்பள்ளியில் பணிபுரிகிறார். M.A. M.Ed படித்துள்ள இவர் காது கேளாதவருக்கான Special educator course பயின்றுள்ளார். சரவணன், பள்ளி முழுவதையும் சுற்றி காண்பித்தார். நாங்கள் வகுப்புகள் நடைபெறுவதை பார்வையிட்டோம். மாணவர்கள் சந்திப்பின் போது, மாணவர்களை பற்றி அவர்களின் பின்புலத்தோடு விளக்கினார். அனைத்து வகுப்புகளுக்கும் எங்களை அழைத்து சென்று ஆசிரியர்களையும் மாணவர்களையும் அறிமுகப்படுத்தினார். இந்த நிகழ்வு மிகவும் உணர்ச்சிகரமாக இருந்தது. பல ஆண்டு சமூக பணியில் இருந்த எங்களுக்கு இது போன்ற மாணவர்களின் பின்புலம் அதிர்ச்சி தரத்தக்கதாகவும், துயரம் தரக்கூடியதாகவும் இருந்தது. இன்னும் ஆஷா போன்ற நிறுவனங்களின் தேவை அதிகம் இருப்பதை அத்தகவல்கள் உணர்த்தின. குழந்தைகள் அழகாகவும், சுத்தமாகவும் காட்சியளித்தனர். அனைவரின் முகங்களிலும் சந்தோசம் இருந்தாலும் அவர்களின் கதைகளைக் கேட்டதும் எங்களின் முகங்களில் சோகம் படர்ந்தது.

சாந்தி பள்ளி உறைவிடப்பள்ளிஆகும். ஆதலால் அங்கு ஆதரவற்ற குழந்தைகள் (orphans), semi-orphans, பெற்றோர் இருந்தும் கைவிடப்பட்ட குழந்தைகள் என்ற பலவகையிலும் குழந்தைகள் இருந்தனர். சந்தித்தவர்களில் ஒரு குழந்தை 16 வயதினை தாண்டியிருந்தாலும் 5ஆம் வகுப்பில் படிக்கிறான். வாயும், காதும் செயல்திறன் குறைந்து இருப்பினும் அம்மாணவர் மிகவும் சுறுசுறுப்புடன் காணப்பட்டான். அவனுக்கு வயதான அம்மாவும் அவன் சிறுவயது முதல் கவனித்து வந்த எருமை மாடுகளும், ஆடுகளும் குறித்து கவலையுடன் இருப்பதாக தெரிவித்தான். இவனைப் போன்று நிறைய பேர் இருந்தனர். இங்கு அளிக்கப்படும் கல்வி, வயதிற்கு அப்பாற்பட்டது. குழந்தைகள் பள்ளியில் சேரும் காலத்தினை அடிப்படையாகக் கொண்டே, அவர்களுக்கு கல்வி அளிக்கப்படுகிறது. நிறைய

குழந்தைகள் தவறில்லாமல் எழுதுகின்றனர். ஆழகிய படங்களை வரைகின்றனர். தையல் கற்றுக் கொள்கின்றனர். அழகிய கைவினைப் பொருட்களை செய்கின்றனர்.

எங்களின் பார்வையிடலின் போது குழந்தைகள் தங்களது இடைப்பருவத் தேர்வினை எழுதிக் கொண்டிருந்தனர். இவர்களின் தேர்வும், ஏனைய சாதாரண குழந்தைகளுக்குரியது போன்றதே. state board தேர்வு தாளை ஆசிரியர் உதவியுடன் தான் எழுத முடியும். பத்தாம் வகுப்பு மாணவர்களின் விடைத்தாள்கள் ஒழுங்குடனும், அழகிய கையெழுத்துடனும் இருந்தன. ஆசிரியர்கள் உரத்த குரலுடனும் பொறுமையாகவும் கற்பிக்கின்றனர். அனைத்து வகுப்பு குழந்தைகளும் அடிப்படை எழுத்து பயிற்சி பெற்றிருந்ததைப் பார்க்க முடிந்தது.

நாங்கள் சந்தித்த இன்னொரு மாணவன் பிறவியில் செவித்திறன் இல்லாதவர். அவன் தன் தாயுடன் சென்று கொண்டிருந்த போது வேன் மோதி கால்களை இழந்தவர். இவர் 4 ஆம் வகுப்பு படிக்கிறார். இம்மாணவர் கதை கண்ணீரை வரவழைத்தது.

பெண் குழந்தைகள் ஆண் குழந்தைகளை விடக்குறைவாக இருந்தாலும் எதிர்கால வாழ்வுக்காக அவர்கள் படிப்பது மிக சிறப்பானது..

வகுப்பறைகள் காதுகேளாதோருக்கான சூழலில் எலக்ட்ரானிக் கருவிகள் பொருத்தப்பட்டு இருந்தன. அனத்து குழந்தைகளும் Hearing aid பொருத்தி இருந்தனர். முற்றிலும் Hearing aid பொருத்தாத சூழலிலும் செவித்திறன் குறைந்த குழந்தைகளுக்கு சைகைகள் மூலம் மொழி கற்பிக்கப்படுகிறது. வழக்கமாக state board மாணவர்கள் 5 பாடங்களைப் படிப்பர். ஆனால் சாந்தி பள்ளிக்கு 4 பாடங்கள் மட்டும் படிக்கலாம் என விலக்களிக்கப்பட்டு உள்ளது. ஆங்கிலம் தவிர்த்து தாய்மொழி தமிழ், கணக்கு, அறிவியல், சமூக அறிவியல் பாடங்களைப் படிக்கின்றனர். பாடங்களைத் தவிர தையல், கைவினைப் பொருட்கள் பயிற்சி, ஓவியம், விளையாட்டு போன்றவையும் கற்றுத்தரப்படுகின்றன. தலைமையாசிரியர் சரவணன் பொறுமையாகவும், சிறப்பாகவும் அனைத்தையும் விளக்கினார். **கௌரி:**

accountant மற்றும் office assistant ஆக கௌரி உள்ளார். 2008 முதல் 2010 வரை Asha boston-இடம் பெற்ற நிதி, அதற்குரிய செலவு ரசீதுகளைக் காண்பித்தார். 2010-2011 ஆம் ஆண்டு Asha வழங்கிய நிதியில் speech therapist க்கு டிசம்பருக்குப் பிறகு நிதியில்லை அதற்கு விரைவில் ஆவன செய்து நிதி வழங்கும்படி வேண்டினார். கௌரி அனைத்து ஆவணங்களையும் சிறப்பாக பராமரிக்கிறார்.

ராமலெட்சுமி:

இவர் Asha boston மூலம் சம்பளம் பெறுகிறார். B.Sc., B.Ed மற்றும் special educator course முடித்துள்ளார். ராமலெட்சுமி சாந்தி பள்ளி வரலாற்றினை விவரித்தார். இவர் கணித ஆசிரியை ஆக உள்ளார். ஒளவை ஆசிரமத்தில் வளர்ந்த வளர்மதி, சாந்தி பள்ளி speech therapist ஆக பணி புரிகிறார். இவர் மேலும் B.Sc., M.Sc., P.hd வரை speech therapy படிக்க ஆசைப்படுகிறார். இவரின் பணி மிகச்சிறப்பானது. அதிக நேரத்தையும், உழைப்பையும் குழந்தைகளைப் பேச வைக்கவும், கேட்க வைக்கவும் செலவழிக்கிறார். ASHA வளர்மதி போன்றவர்களை ஊக்குவிக்க வேண்டும்

ஆசிரமத்தில் உள்ள முதலாம் வகுப்பு ஆசிரியரிடம் எப்படி இப்பணிக்கு வந்தீர்கள் எனக் கேட்டோம். அந்த ஆசிரியர் தான் படித்த

Teacher training கல்லூரி மூலம் சாந்தி பள்ளி போன்ற வேறொரு பள்ளிக்கு visit போன போது இக்குழந்தைகளைப் பார்த்து ஆர்வமுற்றதாக கூறினார். இப்பணி ஆத்மார்த்தமாக உள்ளது என்றும், மிகவும் விருப்பமுடன் செய்வதாக அவர் கூறியது எங்களை பரவசப்பட வைத்தது.

செவித்திறன் குறைந்த ஆனால் பேச்சுத்திறன் உள்ள மாணவர் அதே பள்ளியில் படித்து, கணினியும் பயின்று விடுதி கண்காணிப்பாளராக பணிபுரிகிறார். இவருக்கு மிகக்குறைவான வருமானம் என்பது வருந்தத்தக்க ஒன்று. அதே பள்ளியில் படித்த ஒரு மாணவி தன்னம்பிக்கையுடன் காது கேளாதோர் கருவிக்கான அச்சுகளை செய்கிறார். வறுமையான பின்னணியை கொண்ட மாணவி. குறைவான வருமானத்தில் நிறைவாக பணி செய்கிறார்.

இப்பள்ளியில் பெண்குழந்தைகள் 33 பேரும், ஆண்குழந்தைகள் 71 பேரும் மொத்தம் 104 பேர் பயில்கின்றனர். தனித்தனியே பள்ளி அருகே விடுதி வசதி உள்ளது. பள்ளிக்குத் தேவையான கணினிகளும், ஆய்வகப்பொருட்களும் உள்ளன. பள்ளிப்படிப்பு முடித்த குழந்தைகளுக்கு வாழ்வை சமாளிக்க தையல் எந்திரங்கள், Book binding பயிற்சிகள் வழங்கப்படுகின்றன.

தேவைகள்:

- ❖ பெண் குழந்தைகளுக்கு பாதுகாப்பு மிக தேவை என்பதால், பள்ளியினை சுற்றி சுற்றுசுவர் தேவை எனக் கூறுகின்றனர்.
- ❖ 10 மாணவர்களுக்கு 1 ஆசிரியர் இருக்க வேண்டும் என்பது சிறப்பு பள்ளிக்கான விதி. சாந்தி பள்ளியில் 5 அரசு ஊதிய ஆசிரியர்கள் உள்ளனர். 2 ஆசிரியர்களுக்கு Terre Des Hommes Netherland என்ற தொண்டு நிறுவனம் சம்பளம் வழங்குகின்றது. மேலும்
- ❖ 3 ஆசிரியர்களுக்கு சம்பளம் (முன்னர் ஒருவருக்கு ASHA சம்பளம் வழங்கி வருகிறது)
- ❖ 1 ஓவிய ஆசிரியருக்கு ஊதியம்
- ❖ 1 Office assistant க்கு ஊதியம்
- ❖ 1 speech therapist க்கு ஊதியம் (இவருக்கு ASHA சம்பளம் வழங்கி வருகிறது).

ஆகியவற்றை ASHA-விடம் அவர்கள் எதிர்பார்க்கிறார்கள்.

பரிந்துரை:

ASHA- 3 special educator ஆசிரியர்களுக்கும், 1 ஓவிய ஆசிரியருக்கும், 1 speech therapist க்கு ஊதியம் வழங்கி உதவி செய்யலாம் என்பது எங்களின் பரிந்துரை.

முடிவாக, மதிய உணவு ஒளவை ஆசிரமத்தில் ஒரு நன்கொடையாளரால் வழங்கப்பட்டது. உணவை உண்டு விடைபெறும் பட்சத்தில் பலத்த மழை. இது, சிவசைலம் சாந்தி பள்ளியை விட்டு வெளியேறும் போது சோகத்தை இன்னும் அதிகமாக்கியது. சாந்தி பள்ளியை உருவாக்கியவர்கள், அதில் பணியாற்றும் ஆசிரியர்கள் அனைவரும் போற்றத்தக்கவர்கள். சாந்தி பள்ளி குழந்தைகளின் வாழ்வு எதிர்காலத்தில் வளமாக அமையவேண்டும் என்பதே எமது பெரும் பிரார்த்தனை. ஆஷா போன்ற நிறுவனங்கள் நலிவுற்ற குழந்தைகளின் வாழ்வு முழுமை பெறவும், தன்னம்பிக்கையுடன் நடை போடவும் உதவ வேண்டும்.